



ERITREAN REVOLUTIONARY DEMOCRATIC FRONT

ናይ ሓዘን መግለጺ፡

ፖ/ቤ/ጽ ሰውራዊ ዲሞክራሲያዊ ግንባር ኤርትራ /ሰደግኤ/፡ ነቶም ካብ ሊቢያ ነቐሎም ናብ ኣውሮጳ፡ ፖለቲካዊ ዑቕባ ንምሕታት፡ ኣብ ምስጋር ዝነበሩ ኤርትራውያን ስደተኛታት፡ ኣብ ገማግም ደሴት ላምፓዱዛ ምስ በጽሑ ዘጋጠሞም ዘሰቕቑ ጅምላዊ ሓደጋ፡ ካብ ዝሰምዓሉ እዋን ኣትሒዙ፡ ነቲ ኩነታት ብልዑል ተገዳስነት ክከታተሉ ጸኒሑዮ።

እዚ ብዕለት 3 ጥቅምቲ 2013 ኣብ ጣልያን ደሴት ላምፓዱዛ ገማግም ባሕሪ ምስ ተቐረቦ፡ 500 ስደተኛታት ጸዲና ዝነበረት መርከብ፡ ብዘጋጠማ ብልሽት ሞተርን ዝተኸሰተ ባርዕ ሓውን ብኣማኢት ዝቐጸሩ ንጹሃት ወግናትና ብዘሰከሩኹሕ ሓደጋ-ባርዕ ብጅምላ ክሃልቑ ኮይኖምዮም። እዚ ሓደጋዚ ካብ ዝተኸሰተሉ እዋን ጀሚሩ፡ ኣቐልቦ ማሕበረሰብ ዓለም ብምስሓብ፡ ህይወት ኣድሕን ህጹጽ ረድኤት ንምግባር ፈተነታትኳ እንተተገበረ፡ ዛጊት 153 ጥራሕዮም ብህይወት ዝተረኸቡ። 114 ናይ ዝኾኑ ግዳያት ሬሳታት ብዝተኸየደ ሓያል ጻዕሪ ክርከብ እንክሎ፡ ልዕሊ ክልተ ዕጽፊ ናይዚ ኣሃዝዚ ገና ሃለዋቶም ኣይተፈለጠን።

እዞም ንዘሰቕቑ ሓደጋ ተቐሊጾም ዘለዉ ዜጋታትና፡ ኣብ ዓዶም ከም ሰብ ናይ ምንባር መሰሎም ዝተነፈጉ፤ ንእስነቶም ብኢሳይያላዊ ኩናትን ወፍራ-ባርነትን ቀምሲሉ፤ መጻኢ ዕድሎም ጸልሚቱ፤ ብስደትን ሕሰማቱን ኣብ ዕሽል-ዕድሚኦም ከቢድ ዋጋ እናኸፈሉ፡ መስገደል ሰጊሮም፡ ኣብ ድርኩሽት ኣውሮጳ ምስ በጽሑ፡ ርሑቕ እናማዕደዉ ብሓጸር ዝተኸሎሩ ኤርትራውያን ስደተኛታትዮም። እዚ ጅምላዊ ህልቂት ንጹሃት ዜጋታትና፡ ናብ ነፍስ-ወከፍ ኤርትራዊ ማይ-ቤት ዝሰረቡ፡ ልቢ ኩሉ ኤርትራዊ ዘድመዮ መሪር ሓዘንዮ። ፖ/ቤ/ጽ ሰደግኤ ነዚ ኣብ ልዕሊ ንጹሃት ኤርትራውያን ዜጋታትና ዝወረደ ጅምላዊ ህልቂት ዝተሰመዖ መሪር ሓዘን ብምግላጽ፡ በዚ ተረኽቦዚ ዝተተንከፉ ህዝብታት ኤርትራ ብሓፈሻ፡ ስድራቤታት ግዳያት ድማ ብፍላይ፡ ናይ ጽንዓት መልእኽቱ የመሓላልፍ።

ፖ/ቤ/ጽ ሰደግኤ፡ እዚ ተረኽቦዚ መቐጸልታ ናይቲ ኣብ ዝሓለፉ 22 ዓመታት ዕድመ ርእሰ-ፋሽስቲ ኢሳይያስን ስርዓቱን ህዝብታት ኤርትራ ናይ ዝተፈደይዎ ኣደራዕን ሕሰማቱን እምበር፡ ናይ መጀመርታ ከም ዘይኮነ ይኣምን። ኣብ ዕድመዚ ፋሽስታዊ ስርዓት ኢሳይያስ፡ እልፊ ኣኣላፍ ዜጋታትና ብተመሳሳሊ ሓደጋ ጠፊኦም፡ ንቡር ቀብርን ሓዘንን ተሓሪምዎምዮ። ዶባ-ዶብ ኤርትራ ክሰግሩ ብተመልከተለይ ዝተመልዓሱ፤ ኣብ ማእከላይ ባሕሪ ብዓሳታት ዝተበልዑን ጥሒሎም ማዕበል ዝገፈገም፤ ኣብ ደባት ግብጽን እስራኤልን ህይወቶም ዝሓለፉ፤ ኣብ ኣብያተ ማእሰርታት ግብጺ፤ ጅቡቲ፤ እስራኤልን ሊብያን...ኣውያቶም ሰማዒ ዝሰኣነ ንጹሃት ኤርትራውያን ማእለያ የብሎምን። ኣብ ምድረ-በዳታት ሲናይ ብበደዊን ተጨውዮም ብህይወት እናሃለዉ ክፍሊ ኣካላቶም እናተመዝሓቑ ናብ ዕዳጋታት ዝተሸጠ፤ ብኢ-ሰብኣዊ ማህረምቲ ዝሰንከሉ፤ ብሓዊ ዝተቐጸሉ፤ ንኣስገዳድ ስጋዊ-ርክብን ነውርታትን ዝተቐልዓ፤ ንሕሰማት ኤርትራውያን ስደተኛታት ምንጨ መኻዕበቲ ሃብቲ ኣብ ምግባር፡ ስርዓት ኢሳይያስ ብመሓውራቱ ኣቢሉ ዝሳተፈሉን ንኤርትራዊ ክብርታት በኪሉ ንዜጋታትና ትሕቲ ሰብኣዊ ፍጡር ዝሰርዐ ምኻኑ፡.....ወዘተ ጸብጺብካ ዘይውዳእ ብደም ንጹሃት ናይ ዝጨቐወ ጸሊም ታሪኽ ርእሰ-ፋሽስቲ ኢሳይያስን ስርዓቱንዮም።

ፋሽስታዊ ስርዓት ኢሳይያስ፡ ምንጨ ስደት ጥራሕውን ኣይኮነን። ህዝብን ሃገርን ኤርትራ ናብ ሓደጋ ብርሰትን ምብትታንን ዘሳጥሕ ዘሎ ስርዓትዮ። ነዚ ምንጨ ሃገራዊ ሓደጋዚ ከይጻጸፍና ከም ህዝብን ሃገርን ክብረትና ከነውሕስ ከም ዘይከኣል ጽኑዕ እምነት ውድብና ሰደግኤዮ። ዝተማልአ ሰብኣውን ዲሞክራሲያውን መስል

ህዝብታት ኤርትራ ንምውሓስ፡ ኪኖ ናይ ስደት ምርጫና፡ መሰረታዊ መፍትሒ ክነናድይ ዝጠልብ መድረኽ ምህላውና፡ ተረኽቦ ላምፓዱዛ ተወሳኺ መርኢያዮ።

ስለዝኾነ ድማ፡ ኩሎም ደለይቲ ደሞክራሲያዊ ለውጢ ዝኾኑ ሓይልታት ዓቕምታቶም ኣውሃሂዶም ነዚ መድረኽዊ ጠለብ ኣብ ምምላሽን ድሕነት ህዝብን ሃገርን ብዘተኣማምን ኣብ ምውሓስ፡ ታሪኻዊ ሓላፍነቶም ብብቕዓት ንምፍጻም ቅሩብነቶም ከረጋግጹ ታሪኻዊ መጻዋዕታና ነመሓላልፍ።

ኣህጉራዊ ማሕበረሰብ ዓለም ብተረኽቦ ላምፓዱዛ ህይወቶም ዝሰኣኑ ንጹሃት ዜጋታትና፡ ብሰብኣዊ-ርህራሄ ህይወቶም ከድሕንዎም ዝገበሩዎ ጸዕሪ፣ ኣብ መወዳእታ ድማ ንዝኸሪቶም ግዳያት ሽምዓ ወሊዖም ተኻፊልቲ መሪር ሓዘንና ብምኻናም፡ ፖ/ቤ/ጽ ውድብና ልባዊ ኣክብሮትን ምስጋናን የቕርብ። ንቕድሚትውን ጉዳይ ኤርትራውያን ስደተኛታት፡ ጉቡእ ኣቓልቦ ብምሃብ፡ ነቲ ምንጨ ዘስካሕኽሕ ህልቂት ንጹሃት ወገናትና ዝኾነ ፋሽስታዊ ስርዓት ኢሳይያስ ንምእላይን መሰረታውን ደሞክራሲያዊ ለውጢ ንምምጻእን ኣብ ዝካየድ ቃልሲ፡ ደገፎም ከዛይዱ ይጽውዕ።

ፖለቲካዊ ቤት ጽሕፈት
ሰውራዊ ደሞክራሲያዊ ግንባር ኤርትራ /ሰደግኤ/
07 ጥቅምቲ 2013